

# לייב ראַשקין

## די מענטשן פֿון גאָדלֶבאַזשיץ

### קאַפיטל 1

#### ייחוס

דער זיידע איז געווען אַ דאָרפֿס-ייד בן דאָרפֿס-ייד. זיין מלבוש כל-ימו<sup>1</sup>, סיי זומער, סיי ווינטער – אַ וואַטאָווע קאַפּאַטע, באַשלאָגן מיט אַ שטאַרק צייג, נישט צום צערייסן. געריבן האָבן זיך געוויינטלעך בלויז די עלנבויגנס. די באָבע, אַ ציכטיקע, פֿלעגט נישט קאָנען צוזען ווי די ברודיקע וואַטע קריכט אַרויס פֿון די לעכער – „בעסער אַ מיאוסע לאַטע איידער אַ שיין לאַך“ – פֿלעגט זי אויסשערן אַ לאַטע פֿון אירס אַן אַלטן שפּאַנצער, איינפֿעדעמען אַ גראָבע נאָדל-פֿאַדים – און דעם זיידנס מלבוש האָט ווידער אָנגעהויבן פֿירן אַ נייַ לעבן.

פֿונדעסטוועגן האָט דער זיידע איבערגעלאָזט אַ נישקשהדיקע ירושה. אַחוץ געלאַטעטע שפּאַנצערס און קאַפּאַטעס, זענען געבליבן: צוויי מילן, אַ פֿיין חלק פֿעלד, אַ ביסל מטלטלים,

בהמות, פֿערד, און חוץ דעם – אַ היפש ביסל חובות ביי שיינע שטעטלדיקע יידן, גראָבע טוויזנטער, און דאָס אַלץ – גמילת-חסדים, ווייל אויף פראָצענט האָט דער זיידע נישט געגעבן.

דער זיידע פֿלעגט פֿאַרציילן, אַז דאָס אַלץ האָט ער אויסגעאַרבעט מיט זיינע אייגענע הענט, אַז פֿון זיין טאַטן, פֿון עלטערזיידן, הייסט עס, האָט ער גאַרנישט געירשנט. אדרבה, דער עלטערזיידע, וועלכער איז געווען אַ פֿאַכטער ביים אַלטן פֿריץ, איז געווען אַזאַ אַרימאַן, אַז ער האָט קיין מאָל נישט געהאַט צו באַצאָלן די ראַטע פֿאַר דער אַרענדע. ווען דער פֿריץ איז געווען אין כּעס, פֿלעגט ער הייסן דעם קאַזאַק שמייסן, און ווען ער האָט געהאַט אַ גוטע מינוט, דער פֿריץ, פֿלעגט דער זיידע זינגען מה-יפֿית<sup>2</sup>. אַרויסגעוואַרפֿן זיין יידל פֿון קרעטשמע – האָט דער פֿריץ קיין מאָל נישט.

און כאָטש דער זיידע איז געווען אַ ייד אַ פשוטער, און ליגנט איז געווען ווייט פֿון אים, איז אָבער דאָך אַ סבֿרה, אַז דעם זיידנס אַרויפֿאַרבעטן זיך ציט זיין אָנהייב פֿון עלטערזיידנס מה-יפֿית. ער, דער זיידע, האָט טאַקע איין מאָל פֿאַרציילט, אַז דער פֿלאַץ, אויף וועלכן ס'שטייט דאָס געמויערטע הויז ביי דער מיל, האָט דער עלטערזיידע באַקומען געשענקט פֿון פֿריץ, צוזאַמען מיט דער אַלטער הילצערנער הייזקע.

און געשען איז דאָס אויף אַזאַ אופֿן:

איין מאָל קומט צוריק דער פֿריץ צוזאַמען מיט זיינע געסט פֿון יאַגד. דער עולם איז גוט אויפֿגעלייגט: זיי האָבן געשאָסן אַ מחנה פֿייגל, האָזן און אַנדערע חיות. מען עסט, מען טרינקט. און ס'איז געווען – כּטוב לב הפֿריץ ביי<sup>3</sup>, זאָגט ער צום קאַזאַק, זיין דינער: „די אותו רגע זאַלסטו מיר אַהערברענגען מיין יידל ירוחם!“ –

אַזוי האָט דער עלטערזיידע געהייסן. – דער עלטערזיידע קומט אַרײַן, אַן איינגעבויגענער אין דרייען און אַ ציטערנדיקער, זאָגט צו אים דער פּריץ: – ירוחמקע, ירוחם! אַז דו וועסט מיר טאַנצן מה-יפּית אָט דאָ אויפֿן טיש, אין בלויזן העמד, שענק איך דיר אַוועק, איין מאָל פֿאַר אַלע מאָל, דיין קרעטשמע צוזאַמען מיטן פּלאַץ, אויף וועלכן זי שטייט...

און ער האָט זיך צעלאַכט, דער פּריץ – שוין אַ פנים געווען גוט שיכור – און די איידעלע דאַמען האָבן מיטגעלאַכט.

נו, וואָס מיינט איר, וואָס? דער זיידע ירוחם קלערט נישט לאַנג, וואַרפֿט פֿון זיך אַראָפּ דעם שפּאַנצער – עפעס אַ קלייניקייט צו האָבן אַ קרעטשמע אייגנס און נישט דאַרפֿן מער ווערן אויסגעריסן מיט דאָגות וועגן צינדזן! – און ווען דער עלטערזיידע ירוחם איז געקומען צום טלית-קטן מיט די שוואַרצע פּאַסן און אַנגעהויבן וואַרפֿן מיט די לאַנגע ציצות, האָט זיך איינע פֿון די אַנוועזנדיקע איידעלע דאַמען דערשראָקן, ווי פֿאַר כּישוף, פֿון גרויס שרעק אַרויסגעלאַזט אַ קוויטש און געפֿאַלן אין חלשות.

די געסט, אַלץ גרויסע פּריצים, האָבן זיך פּלוצלינג אויסגעניכטערט און ברוגז געוואָרן אויפֿן באַלעבאָס פֿאַר דער שרעק פֿון דער איידעלער דאַמע, געווען באַלידיקט. דער פּריץ האָט זיי קוים מיט גרויס מי איבערגעבעטן פֿאַר דעם שמוציקן ייד, און דעם גאַנצן צאָרן אויסגעגאַסן אויפֿן עלטערזיידן – געהייסן אים געבן צוואַנציק שמיץ...

אַבער וואַרט האָט דער פּריץ געהאַלטן: די צוגעזאַגטע מתנה, די קרעטשמע, האָט ער דעם עלטערזיידן געגעבן... אַ שיבוש! אַ קלייניקייט אַמאָליקע פּריצים!...

טייל זאָגן, אַז דעם זיידנס עשירות האָט זיך אָנגעהויבן פֿון אַן אוצר: אַ טאָפּ גאָלדענע רענדלעך, וועלכן דער זיידע האָט אויסגעגראָבן אויפֿן געשענקטן פֿעלד פֿון פּריץ; און געלאָזט האָט דער אוצר ווערן באַגראָבן דורכן פּריצס עלטער-עלטער-זיידעס אין די צייטן פֿון גרויסע מלחמות. ערגעץ-ווי האָבן זיך אויך געזאָלט געפֿינען סימנים, ווי אַזוי דעם אוצר צו געפֿינען. עפעס גענוי האָט מען אָבער פֿון זיידן קיין מאָל נישט געקאָנט געווירן ווערן. אויף אַלע שפיצלעך אים אַרויפֿצופֿירן אויף דער מעשה מיטן אוצר, האָט דער זיידע געענטפֿערט מיט אַ געהיימישפֿול שווייגן. ער האָט נאָר בלויז דערציילט, אַז אויף זיינע וועגן האָבן זיך אים אָפֿט געטראָפֿן פֿאַרשידענע מציאות. אַזוי האָט ער איין מאָל געפֿונען אַ גרויסן וואַנטוך תּבֿואה, וועלכן ער האָט קוים געקאָנט אַרויפֿלייגן אויפֿן וואַגן; אַן אַנדערש מאָל האָט ער געפֿונען אַ האַק ביי אַ בוים אין מיטן וואַלד; ווידער אַן אַנדערש מאָל – אַ פֿורמאַנישן עמער אין מיטן וועג; און איין מאָל האָט זיך אפֿילו געטראָפֿן אַ מעשה, פֿון וועלכער דער זיידע איז נאָר על פי נס ניצול געוואָרן מיטן לעבן.

דער זיידע פֿלעגט זיך שטענדיק באַמיען אַהיימצוקומען פֿון שטאָט נאָך ביי טאָג. איין מאָל אָבער איז אים אויסגעקומען צו בלייבן אין שטאָט אַ ביסל לענגער ווי געוויינטלעך, און ווען ער איז געקומען אין וואַלד אַרײַן, איז שוין געווען שטאָק פֿינסטער. פֿאַרט אַזוי דער זיידע אין איין שרעק, ווייל גזלנים פֿלעגן גראַסעווען<sup>4</sup> אין אָט דעם וואַלד. פֿאַרט ער אַזוי און פֿאַרט. פּלוצלינג – סטאָפּ! דאָס פֿערד האָט זיך אָפּגעשטעלט. שרייט דער זיידע וויאַ! גיט אַ שמיץ, אָבער דאָס פֿערד שטייט. קריכט דער זיידע אַראָפּ פֿון דער פֿור, אַ קוק-טון, וואָס עס איז געשען.

פֿינסטער איז, טאָפּט ער, טאָפּט – אַ קלאַק, אַ בוים אין מיטן וועג. דער זיידע איז געווען אַ ייד אַ גברן, טראַכט ער נישט לאַנג, נאָר הייבט אויף דאָס קלאַק, כדי עס אַוועקצורוקן פֿון וועג. ערשט דאָס קלאַק לאַזט אַרויס אַ קול: „מעע!... מעע!...“ דערשרעקט זיך אַ ביסל דער זיידע, אָבער באַלד כאַפּט ער זיך, אַז דאָס איז גאַרנישט קיין קלאַק, נאָר... אַ קאַלב, אַ ריזיק קאַלב. טראַכט זיך דער זיידע: אַ כשרה מציאה, און פרוווט אַרויפֿלייגן דאָס קאַלב אויף דער פֿור. ערשט – ס'גייט נישט: דאָס קאַלב איז שווערער פֿון אַ קלאַק...

קוים מיט צרות, מיט מאַטערניש און מיט פֿאַרשידענע פּויערישע פֿאַרטלען האָט דער זיידע דאָס שווערע קאַלב אַרויפֿגעקריגן אויף דער פֿור. ער האָט אונטערגעשטעלט דעם „פֿאַשליאַדעק“<sup>5</sup>, אונטערגעשפּאַרט מיט אַ דראַנג און אַזוי אַרום עס אַרויפֿבאַקומען – צו דעם אַלעם האָט ער זיך גוט דערשוויצט. איצט פֿאַרט ער ווייטער, יאָגט אונטער דאָס פֿערד, און ווען ער קומט שוין צום עק וואַלד, דערשפּירט ער פּלוצלינג, אַז דער וואַגן איז אים גרינג געוואָרן. ער קוקט זיך אום – דאָס קאַלב איז נישטאָ. קריכט דער זיידע אַראָפּ פֿון וואַגן, אַ זוך טון אַ ביסל צוריק, פֿאַרט אַ שאַד אַזאַ טייערע מציאה! אפֿשר איז עס נישט ווייט אַראָפּגעפֿאַלן... ערשט – ער דערהערט, דער זיידע, אַ... „כאַ! כאַ! כאַ!...“ און „כאַ! כאַ! כאַ! כאַ!...“ און „כאַ! כאַ! כאַ! כאַ!...“ – אַ געלעכטער, אַ מענטשלעך געלעכטער, אַז דער גאַנצער וואַלד קלינגט. הייבט דער זיידע אויף די אויגן, דערזעט ער: – אין מיטן וועג שטייט אַ לץ מיט אַן אַרויסגעשטרעקטער צונג ביזן גאַרטל און כיכקעט... נישט טויט, נישט לעבעדיק איז דעמאָלט קוים דער זיידע אַהיימגעקומען.

און אַז מען האָט געפֿרעגט דעם זיידן, שוין אויף זיינע עלטערע  
יאָרן: „זיידע, זאָג ווי אַזוי זעט אויס אַ לעך?“  
האָט דער זיידע געענטפֿערט אויסמיידנדיק:  
– היינט צו טאָג זענען שוין מער נישט שכיח קיין לצים, „גוטע  
יידן“ האָבן זיי פֿאַריאַגט אין די וויסטע מדבריות... די היינטיקע  
שרעקיקע מענטשן וואָלטן דאָס כלל נישט אויסגעהאַלטן.

---

זיכער איז איינס: דער זיידע האָט שוין נישט באַדאַרפֿט אַנקומען  
צום פֿריצס חסד. דער יונגער שררה ווידער, דעם אַלטן פֿריצס  
זון, איז שטענדיק געווען אין די אויסלאַנדס, און דאָרטן אין  
די טעאַטערס געהערט מסתמא שענערע זמירות, ווי דעם  
עלטערזיידנס מה-יפֿית. ער, דער יונגער פֿריץ, האָט ביסלעכווייז  
צעטרענצלט דעם גאַנצן געירשנטן מאַיאַנטעק. אַ ביסל האָט ער  
פֿאַרקויפֿט, אַ ביסל פֿאַרצעלירט, און אַ ביסל האָבן די פֿויערים  
גלאַט צעריסן; און דער זיידע איז אויך נישט געשטאַנען פֿון דער  
ווייטנס מיט פֿאַרלייגטע הענט: די צוויי מילן האָט ער אָפּגעקויפֿט  
בחצי-חינם, און אַחוץ דעם – פֿעלדער מיט וועלדער...

עס האָט שוין געהאַלטן דערביי, אַז דער זיידע אַליין זאָל ווערן  
אַ גרויסער גוטבאַזיצער, אַ גרויסער פֿריץ. נאָר דאָ האָט זיך  
אַריינגעמישט די שטאַט מיט אירע לאַקנדיקע פיבודים און  
אַ תל געמאַכט פֿון זיידנס האַרעוואַניע. דער זיידע, אַ ביסל  
פֿויעריש פֿאַרגרעבט, האָט אָנגעהויבן אויף די עלטערע יאָרן זיך  
אויסצופֿיינערן, אויסצואיידלען; און ווען ער האָט צום ערשטן  
מאָל געהערט די חתן-דרשה אויפֿן יינגערן זונס חתונה, האָט ער

זיך געזאָגט: „אַ כּפּרה אַלע פֿעלדער און וועלדער פֿאַר איין וואָרט פֿון דער הייליקער תּורה“.

אַנגעהויבן האָט עס זיך פֿון אַ מצווה. דער זיידע איז געווען אַ גרויסער מכניס-אורח. אויף אים קאָן מען זאָגן, אַז ווער עס איז אַרײַן צו אים הונגעריק, איז אַרויס זאָט. אין זיידנס פֿאַלוואַרק איז געווען אַ ספּעציעלע גרויסע שטוב פֿאַר אורחים. ברויט, פּוטער און זויערמילך איז קיין מאָל נישט אַראָפּ פֿון טיש. ס'איז נישט געווען אַ ייִד, וועלכער זאָל דורכגיין דאָס דאָרף און נישט אַפּטרעטן – אַפּדאווענען און אַפּעסן. צו מיטאַג ווידער זענען געווען גרויסע טעפּ באַרשטש. מיט איין וואָרט – פֿאַר הונגער האָט אַ ייִד נישט געקאָנט אויסגיין אין זיידנס דאָרף.

מאָכט זיך אַ מעשה – און דער גרויסער וואַלד-סוחר ר' איטשע-וואַלף קויפֿט אין דער שכנות אַ וואַלד. הייבן זיך אָן אין דער אורחים-שטוב שיטן מענטשן: סוחרים, מעקלער און בראַקער. אַלע טאָג לייגט מען אַרויף אויפֿן פּיעקעליק פֿרישע קעז, זיי דערלעבן נישט דאָר צו ווערן, און שוין שלעפּט מען זיי אַראָפּ פֿון דאָרט. חברה בראַקער זענען דאָס שוין איין מאָל אַ חברה קייער... קיין עין-הרע זאָל זיי נישט שאַטן! – דער זיידע פֿאַרגינט זיי מיטן גאַנצן האַרץ. – אָבער וואָס איז די מעשה, מען זעט נישט אַ מאָל ר' איטשע-וואַלפֿן אַליין? ... חברה בראַקער מאַכן מינעס: „המ... המ...“ ר' איטשע-וואַלף איז נישט עפּעס אַזוי דיר אַ ייִד... פֿון גבירישאַפֿט איז אַפּגערעדט, אָבער מען קער וויסן, אַז ר' איטשע-וואַלף איז אַ מורה-מורנו, דער גרעסטער למדן אין שטאָט, דער גרעסטער חכם אין שטאָט, אַ ייִד אַ חקרן און אַ גרויסער ירא-שמים. ס'איז נישט עפּעס אַזוי זיך אָן „איטשע-וואַלף“. דאָס ייִדישקייט איז בײַ אים אויסגעאַרבעט ביזן מינדסטן נעגעלע... זיי,

די בראַקער, זענען שטאַרק מסופק, צי אַזאַ ייד ווי ר' איטשע-וואָלף וועט עפעס טועם זיין, אַזוי – מיר נישט, דיר נישט, אין אַ פֿרעמדער שטוב.

אויף דעם האָט דער זיידע געענטפֿערט, אַז ביי אים איז נישט אַזוי „ מיר נישט, דיר נישט אַ פֿרעמדע שטוב“, און אַז אפילו אַזאַ ייד ווי ר' איטשע-וואָלף איז אויך נישט פֿטור פֿון צוהעלפֿן אַ ייד מקיים צו זיין די מצווה פֿון הכנסת-אורחים.

– נו, נו... – האָבן די בראַקער געענטפֿערט מיט ביטול.

האָט זיי דער זיידע דערויף גאַרנישט מער געזאָגט, נאָר איין מאָל זיך אויפֿגעהויבן גאַנץ פֿרי, גענומען זיין סענקעוואַטן שטעקן אין האַנט אַריין און צו צום וועג. גאַנץ לאַנג איז דעם זיידן אויסגעקומען צו וואַרטן, ער האָט פֿאַרגעסן, אַז גבירישע יידן כאַפֿן זיך נישט אויף אַזוי פֿרי, און אַז אַזאַ שטייגער ייד ווי ר' איטשע-וואָלף וועט נישט אַרויספֿאַרן פֿאַרן דאווענען. אפֿשר אַ זייגער אַכט איז ער געקומען אַנצופֿאַרן, דער וואַלד-סוחר, אויף זיין אייגענער בריטשקע. גייט דער זיידע אַקעגן:

– גוט מאַרגן, ר' איטשע-וואָלף...

נישט צופֿרידן האָט דער גביר געהייסן דעם גוי אַפֿשטעלן די בריטשקע.

– גוט מאַרגן, גוט יאָר. וואָס וויל אַ ייד?

– ס'עפעס די מעשה, – פֿרעגט דער זיידע „פֿראַסטאַ זמאַסטו“<sup>6</sup> – ר' איטשע-וואָלף טרעט קיין מאָל נישט אַפֿ ביי מיר אין הויז?

צי ווייסט נישט ר' איטשע-וואָלף, אַז אין דאָרף איז אַ ייד פֿאַראַן, און אַז מען דאָרף אים מהנה זיין מיט אַ מצווה?



– קאַרג מצוות אויף דער וועלט, – זאַגט דער וואַלד-סוחר –  
 מוז זיין דווקא הכנסת-אורחים?  
 – מאַ, – זאַגט דער זיידע – קאַ בית-מדרש איז דאָ נישטאַ, און  
 לערנען אין די קליינע אותיעלעך קען איך אויך נישט...  
 – ר' ייד, כ'עס נישט אין דער פֿרעמד, – וויל זיך דער סוחר  
 אַרויסדרייען – „שחיטת חוץ...“<sup>7</sup>  
 – פֿלייש איז ביי מיר פֿאַראַן נאָר משבת לשבת, – זאַגט דערויף  
 דער זיידע – און מילך, קעז און פוטער איז ביי מיר די פֿשרסטע.  
 מיין ווייב שטייט אַליין ביי דער מעלק...  
 – גייט אייך געזונטערהייט! – ווערט דער סוחר אומגעדולדיק  
 – וואָס ט'ער זיך עפעס אָנגעטשעפעט? – און צום פֿורמאַן: –  
 מאַטשעו, פֿאַר!  
 אָבער דער זיידע האַלט אַיין די פֿערד:  
 – איר'ט מוחל זיין אַראַפֿגין, אָפעסן, דערנאָך וועט איר ווייטער  
 פֿאַרן – זאַגט ער גאַנץ רויק.  
 – עפעס אַ מאַדנע חוצפה פֿון אַ דאַרפֿס-ייד!... שרייט דער  
 גביר.  
 – ער קומט בעסער מיט מיר... – זאַגט דער זיידע געלאַסן,  
 אָבער שוין אַ ביסל אויפֿגערעגט.  
 – דרך-ארץ, עם-הארץ!  
 – שוין זאַלט איר גיין מיט מיר – טענהט זינס דער זיידע שוין  
 אין כעס.  
 און אַז ר' איטשע-וואַלף האָט זיך געפרוּווט אַמפֿערן, האָט דער  
 זיידע אויפֿגעהויבן דעם סענקעוואַטן שטעקן:

– שוין זאָג איך אייך!... אַז נישט צעברעך איך אייך די ביינער!...  
מנע!... אַ ייד זאָל וועלן דעם גאַנצן לויטן מיטן שור-הבר?!... און  
איך וואָס בין? אפֿשר נישט קיין ייד?...

נו, מיינט איר, אַז ר' איטשע-וואָלף איז נישט געווען דעם זיידנס  
אורח? און נאָך אַ מאָדנע אורח!... הערט און שטוינט: ער, ר'  
איטשע-וואָלף, איז דערנאָך געוואָרן דעם זיידנס מחותן...

דער דאָזיקער ייִחוס, וואָס האָט זיך דעם זיידן צוגעקלעבט, איז  
אפֿשר געווען זיין גרעסט אומגליק, אַז נישט – וואָלטן נאָך זיינע  
קינדס-קינדער אויף היינטיקן טאָג געווען געזונטע  
איינגעפֿונדעוועטע פֿויערים.

און אפֿשר איז דאָס אַ טעות: צו נאָענט איז געווען די שטאָט,  
און געלאָקט האָט זי, די שטאָט, מיט איר באַקוועמלעכקייט,  
איידלקייט און גרינגע פֿאַרדינסטן.

סיי-ווי, פֿון יענעם טאָג אָן איז ר' איטשע-וואָלף געווען אַ  
שטענדיקער גאַסט ביים זיידן אין שטוב, און נישט זעלטן פֿלעגט  
ער בלייבן אויף אַ שבת. מילא, זענען דאָס געווען שבתים... אמתע  
רבישע טישן מיט תורה און כל-טוב.

עס טוט זיך נישט אַזוי לייכט, ווי עס רעדט זיך.

דער זיידע איז זיך טאַקע געווען אַ גאַנץ ערלעכער ייד, אָבער  
פֿאַרט אַ דאָרפֿסמאַן אין אַ קאַפֿטן, און ר' איטשע-וואָלף איז  
געווען דער ברייטער באַלעבאָס מיטן שמוישענעם היטל, מיטן  
טכוירן פֿוטער... אין ענין, ווייטער, פֿון די „קליינע אותיעלעך“,  
איז אויך געווען אַ קליין פֿיצעלע חילוק: ר' איטשע-וואָלף האָט  
געקענט דרייהונדערט בלאַט גמרא פֿון אויסווייניק, און דער זיידע  
האָט „אויך“ געזאָגט אויפֿן קול אַ קאַפיטל תהילים פֿון סידור  
אַרויס. הכלל, קיין פֿאַר מחותנים פֿון ששת ימי בראשית זענען זיי

נישט געווען, און פֿונדעסטוועגן בלייבט עובדא – עובדא: דעם זיידנס 'ינגערער זון האָט חתונה געהאַט מיט ר' איטשע-וואָלפֿס טאַכטער.

נישט מער, יעדע זאַך מוז דאָך האָבן איר סיבה, איז די סיבה דאָ געווען אַזאַ: אין איין שיינעם העלן טאַג איז ר' איטשע-וואָלפֿ געווייר געוואָרן, אַז ער איז, לא-עלינו, אויס קאַפעליוש-מאַכער... שוין האָרט פֿאַר דאַנציק, האָט דער ווינט צעיאָגט זיידנס אַ גרויסע טראַטווע האַלץ אויף שבעה-ימים, אַז מען האָט קיין צוויי שייט נישט געקאַנט צוזאַמעננעמען. צו די דאָזיקע צרות איז נאָך האַלץ שטאַרק געפֿאַלן אין פֿרייז, דעם וואָלד האָט נישט געלוינט צו האַקן, און ער האָט געמוזט איבערלאָזן דאָס האַנט-געלט ביי די פֿריצים. וואָס איז דאָ לאַנג צו רעדן: ר' איטשע-וואָלפֿ איז געוואָרן, לא-עלינו, אויס פֿלאַקנשיסער, נאָך מיט אַ שמיצעלע דערונטער. בלית-ברירה, האָט מען אָנגעהויבן באַרגן געלט, וווּ עס האָט זיך געלאָזט. אַ בעל-חוב איז אייגנטלעך ר' איטשע-וואָלפֿ שטענדיק געווען: געהאַט פֿאַרשידענע נדנים-געלטער ביי זיך, דין-תורה-געלטער. דער חילוק איז אָבער, וואָס אַ מאָל האָט מען צו אים די דאָזיקע געלטער געטראָגן, ווי צו אַ בעל-בטוח, בשעת איצט האָט ער זיך געמוזט באַרגן אויף אַ וועקסעלע, צאָלן פֿראַצענט, און אָנקומען נאָכן געלט אין אַזעלכע לעכער, צו אַזעלכע ברואים, מיט וועלכע ער וואָלט קיין מאָל נישט געוואָלט האָבן קיין מגע-ומשא. ווייל וויסן מוז מען, אַז צו יענער צייט האָט מען נאָך דאָס מין באַרגן געלט אין די בענק נישט געוואָסט.

הקיצור, אַרום חנוכה-צייט האָט ר' איטשע-וואָלפֿ געבאַרגט ביים זיידן טויזנט קאַרבן מיט אַ טערמין ביז ראש-חודש אדר,

אַבער ס'איז שוין פורים, און קיין געלט זעט מען נישט. ס'איז שוין ראש-חודש ניסן, און ר' איטשע-וואָלף ווייזט זיך אפילו נישט.

ערב פֿסח, פֿאַרט דער זיידע אין שטאָט אַרײַן נאָך מצות. פֿרעגט ער זיך אַזוי בײַ זײַטיקע מענטשן אויף ר' איטשע-וואָלפֿן, ענטפֿערט מען: ס'איז קוראַנט ווי אין דער באַנק. פֿרעגט ער אַ צווייטן, פֿאַרציילט שוין יענער, אַז ר' איטשע-וואָלף איז אַרונטער זיך מיט זײַן גאַנץ קאַפיטאַל. איז זיך דער זיידע מיטש – ער וועט פֿרעגן בײַ ר' איטשע-וואָלפֿן אַליין.

אַנגעקומען איז דער זיידע צו ר' איטשע-וואָלפֿן דורך דער קיך-טיר – דער זיידע האָט פֿינט געהאַט זיך צו פֿאַקן דורך די פֿאַראַדנע אַרײַנגענג. – קומט ער אין קיך, טרעפֿט ער דאָרט ר' איטשע-וואָלפֿס ווייב. „ר' איטשע-וואָלף איז אין דער היים?“ – פֿרעגט דער זיידע. „ערשט נישט לאַנג אַרויסגעגאַנגען“ – באַקומט ער אַן ענטפֿער.

דער זיידע איז געווען אַ פֿראַסטער ייד, אַבער קיין פֿינגער אין מויל אַרײַן האָט מען אים נישט באַדאַרפֿט לײַגן; און באַמערקט האָט ער, נאָך אין דרויסן, דורכן פֿענסטער, ווי ר' איטשע-וואָלפֿס ווייב רעדט עפעס אַרײַן אין דער צווייטער שטוב; ווי די קאָלירן קומען איר אין פנים אַרײַן בײַם רעדן. טראַכט דער זיידע: מען גענאָרט מיך. ער איז יאָ אין דער היים... הייסט ער באַהאַלט זיך...

„נו, איז וואָס באַהאַלט ער זיך פֿאַר מיר?“ – בײַזערט זיך דער זיידע בײַ זיך אין האַרץ, שוין אַרויסגייענדיק פֿון קיך: „מילא, אַז ער האָט נישט אַפֿצוגעבן דעם חוב – האָט ער נישט, אַבער וואָס בין איך: אַ בער, אַדער אַ גזלן?“

נעמט דער זיידע דרייט אויס דעם דישעל, און צוריק צום וואַלד-סוחר אין קיך אַרײַן.

– איר וועט נישט קיין פֿאַריבל האָבן, ר' איטשע-וואָלפֿס ווייב,  
אַז איך וועל דאָ צוואַרטן אויף אייער מאַן – זאָגט דער זיידע, און  
נישט וואַרטנדיק אויף קיין תשובה, צעזעצט ער זיך ברייט אויף  
דעם קיך-טאַפשאַן.

ס'גייט אַדורך אַ האַלבע שעה, אַ שעה. דער זיידע זעט, ווי ר'  
איטשע-וואָלפֿס ווייב איז אויפֿגערעגט, דרייט זיך הין און צוריק,  
ווי איינער זאָגט: אַן אַנטשעפעניש פֿון אַ דאַרפֿס-ייד!... אָבער קיין  
לשון האָט מען נישט: פֿאַרט אַ בעל-חוב פֿון טויזנט קאַרבן. דער  
זיידע זיצט, ווי נישט אים מיינט מען...

פלוצלינג עפֿנט זיך די טיר פֿון דער צווייטער שטוב, און  
ס'קומט אַריין ר' איטשע-וואָלף. פֿאַרשעמט, באַהאַלט ער דאָס  
פנים אין דער באַרד.

– זייטשע מוחל... – זאָגט ער צום זיידן.  
דער זיידע גייט אַריין אין דער צווייטער שטוב אַריין. ר' איטשע-  
וואָלף בעט אים זיצן.

– איר זענט געקומען נאָך אייער חוב – זאָגט ר' איטשע-וואָלף  
אומעטיק, און די ליפן שאַקלען זיך ביי אים.

– חוב, נישט חוב, – זאָגט דער זיידע מיט געבייזער – אָבער  
וואָס באַהאַלט מען זיך פֿאַר מיר?

– כ'וועל אייך זאָגן דעם אמת – ענטפֿערט ר' איטשע-וואָלף –  
כ'שעם מיך פֿאַר אייך און... כ'האַב פֿאַר אייך מורא.

– מורא?... – ווונדערט זיך דער זיידע – וואָס בין יעד, חלילה,  
אַ גזלן? אַ בער?...?

ווערט שוין ר' איטשע-וואָלף דערמוטיקט, אי פֿון זיידנס רייד,  
אי פֿון זיין מילד פנים, כאַפט ער זיך אָן ביי דער באַרד און לערנט  
פֿשט:

– איך געדענק נאך גוט, ר'... ר'... האט קיין פאריבל נישט, ווי איז אייער נאמען?... איך געדענק נאך גוט דעם סענקעוואטן שטעקן, וואס איר האט אויף מיר אויפגעהויבן, ווען איך האב נישט געוואלט אראפ פון דער בריטשקע... איז מה-דאך, איך האב אייך בלויז פוגע-בכבוד געווען, זענט איר גרייט געווען צו דורסן, מפל-שכן נאך, אז איך בין אייך א בעל-חוב פון טויזנט קארבן... האט זיך דער זיידע א ביסל פארשעמט. ס'האט אים פארדראסן אויף זיך: „א ייד ווי געטון...“ פֿרעגט ער:

– קאנט איר מיר טאקע, ר' איטשע-וואלף, איצט דעם חוב נישט אפגעבן?

– כ'קאן אסור נישט איצט – זאגט דער וואלד-סוחר.

– און צו יום-טוב גייט... – זאגט אזוי ווי פאר זיך דער זיידע.  
– און אויף יום-טוב איז אוודאי נישטא, – כאפט אונטער דער זיידע – הא?... געטראפן?... איז וואס-זשע שווייגט מען?... איז וואס-זשע, אז מען בארגט ביי מיר נאך עטלעכע הונדערט קארבן? וואס האט מען מורא, אז עס וועט חלילה נישט זיין אפצוגעבן און ווו איז בטחון, ר' איטשע-וואלף?...

נו מילא, וואס איז דא לאנג צו ברייען... דער זיידע האט געבארגט נאך דריי הונדערט קארבן, און עטלעכע וואכן נאכן פסח האט ר' איטשע-וואלף אפגעגליקט צו פארקויפן גוט א טראנספארט געהילק, און ער האט געקאנט אפגעבן דעם גאנצן חוב מיט א גרויסן שיינעם דאנק פאר א צולאג, ווייל, ווי געזאגט, קיין פראצענט האט דער זיידע נישט גענומען.

און ווי ר' איטשע-וואלף האט נישט געזאלט פיינט האבן אין הארץ אן עם-הארץ, און ווי ער זאל נישט געדענקען אן דער גמרא „אן עם-הארץ מעג מען צערייסן ווי א פיש“, האט ער דאך

געמוזט מודה זיין, אַז בטחון זאָל מען זיך גיין לערנען דווקא ביי דאָרפֿישע יידן.

יאָ. דאָס איז געווען איין מאָל אַ מעשה. אָבער נסים טרעפֿן זיך נישט אַלע טאָג, און אַזוי ווי ר' איטשע-וואָלפֿן האָט זיך געהאַט צוגעטשעפֿעט די אַרימקייט, אַזוי האָט זי זיך נישט געוואָלט פֿון אים אָפטשעפֿען. ער איז געגאַנגען מטה, מטה – אַראָפֿ, אַראָפֿ, און געוואָרן, לא-עלינו, מיט יעדן טאָג אַ גרעסערער אַרימאָן. אַט אַזוי איז עס צוגעקומען דערצו, אַז ר' איטשע-וואָלפֿ האָט זיך משדך געווען מיטן זיידן.

און אַפֿשר וואָלט גאָר דער זיידע נישט געוואָלט שטייגן אַזוי הויך, נאָר פֿון איין זייט האָט זיך דאָ אַריינגעמישט ר' איטשע-וואָלפֿס רבי אַליין – אַ הימל-זאַך – און פֿון דער צווייטער זייט איז דער זיידע געווען גוט אַנגעלערנט מיטן שידוך פֿון זיין ערשטן זון, וואָס איז נעבעך אַריינגעפֿאַלן אין גראָבע הענט און אַ גאַנץ לעבן זיך געמוטשעט – סיי-ווי, זעט אויס, די זאַך איז געווען אַ באַשערטע...

גענוג איז אויך די מעשה מיט דעם עלטערן זונס שידוך און ווייזט דערויף, אַז דער זיידע, כאָטש אַ פשוטער, האָט ליב געהאַט אַ וויץ, אפֿילו ווען עס איז אים גאָר שווער געווען אויפֿן האַרץ. דעם ערשטן שידוך האָט דער זיידע געטון מיט אַ שטאַטישן מילנער, אַ ייד זיינס גלייכן; אָבער ווי ס'האַט זיך שפּעטער אַרויס געוויזן, איז יענער געווען אַ גראָב נפֿש און אַ קמצן. נאָך דעם ווי מ'האַט שוין געהאַט אַפּגעשמועסט אַ זמן-חתונה, פֿרעגט דער זיידע, גלאָט אַזוי צו פֿרעגן:

– ווי מיינט דער מחותן איז גלייכער צו קומען: מיט דער פֿור, צי מיט דער באַן? – (די באַנען זענען דעמאָלט נאָר-וואָס געהאַט אויפֿגעקומען).

ענטפֿערט דעם זיידנס מחותן, ווי צו אַ גראַב נפֿש צושטייט:  
– נאָדיר גאָר באַנען!.. פֿון מיינעט וועגן קאַנט איר זיך רוקן אויפֿן אחור...  
נו, פֿרעגט שוין נישט... האָט זיך דאָס דער זיידע גערוקט!... איז דאָס געווען אַ רוקעניש!...  
מען האָט שוין די כלה באַזעצט, מיידלעך טאַנצן, דער מאַרשאַליק באַזינגט, קלעזמאַרים שפּילן – די מחותנים פֿון חתנס צד זענען נישטאַ. ס'ווערט ניין דער זיגער, שוין צען, שוין האַלבע נאַכט – דער חתן איז נישטאַ. די מיידלעך פֿאַלן פֿון די פֿיס, די ליכט גייען אויס, מען שיקט אַרויס אויף וועגן רייטערס, מען קלערט שוין איבער: אפֿשר עפעס אַן אומגליק געשען? – אָבער גאַרנישט: מען הערט נישט, מען זעט נישט...  
ערשט צו מאַרגנס, אַרום דרייַ בייַ טאַג – די מחותנים מיטן חתן קומען אָן גאַנץ און געזונט, גלייך נישט זיי מיינט מען... נו, פֿרעגט שוין גאַרנישט, וואָס דאָרט איז געווען! מען האָט זיך שיער געשלאָגן. עס האָט שוין געהאַלטן דערבייַ, מען זאָל אַפֿלאַזן דעם שידוך, נאָר מענטשן האָבן זיך ארייַנגעמישט און שלום געמאַכט. אָבער די בושה פֿון דער כלה!... ערשט גייַ מאַך אַ פֿרישע חתונה, גרייט צו אַ פֿרישע סעודה, די געסט זאָלן זיך קאַנען אָנפֿרעסן און אָנכליאַיען<sup>8</sup>. אַז דער קמצנישער מילנער האָט דאָס אויסגעהאַלטן, איז ער געווען אויס אייַזן.



ביי דער „גילדערנער יויך“, ווען ער האָט זיך שוין אַ ביסל באַרויקט, דער מחותן פֿון כלהס צד, טוט ער אַזוי אַ ברום מיט פֿאַרדראָס:

– זעך גאַרנישט געקאַנט אויספֿאַרן...

– אַז מ'אי גאַרנישט געפֿאַרן – זאגט דער זיידע.

– ס'הייסט, מחותן?...

– ס'הייסט: מ'אָט זיך גערוקט... לויטן מחותנס עצה...

– מחותן מאַכט חוזק!... ס'טייטש: גערוקט?...

– גערוקט... נו... אויפֿן אַחור...

אַ! דער זיידע האָט געקענט אָפטון אַ שפּיצל אויף טערקיש און

אַריינזאָגן אויך...

אַבער מיטן שידוך איז דער זיידע אַריינגעפֿאַלן צו אַ גראָבן יונג

אין דער האַנט און מהאי-טעמא<sup>9</sup> זיך נאָך מער גענומען רייבן אָן די

איידעלע לייט, און – זיך שלעכט אויסגעריבן...

ער – ווי ער, אָבער די קינדער זיינע איז עס געגאַנגען, ווי אַ

רשע אויף יענער וועלט...

די „גוטע-יאָר“ האָבן אים געצויגן, דעם זיידן, צו שטאַט... צו

מענטשן...

דער יינגערער זון דעם זיידנס – ירוחם האָט ער געהייסן, נאָכן

עלטערזיידן – האָט גאַרנישט געהאַט קיין ליכטיק לעבן. אַ יינגל –

האָט ער ליב געהאַט פֿערד, ס'האַט אים געצויגן צו דער מיל, צו

פֿעלדער, צום סטאַוו מיט פֿיש; אָנשטאַט דעם אָבער, האָט ער

געמוזט שלאָפֿן ביים שטאַטישן מלמד אויפֿן פּיעקעליק און

לערנען די הייליקע תורה. אַלע מאָל איז ירוחמל אַנטלאָפֿן אַהיים,

און יעדעס מאָל האָט מען אים מיט גרויס „פֿאַראַד“

צוריקגעפֿירט אין חדר אַריין. פֿאַר אַ שטראָף פֿלעגט מען דאָס

בחורל אַלע אין דער פֿרי אָפּשמײסן, און געשמײסן האָט נישט בלויז דער רבי מיטן קאַנטשיק, נאָר אַלע תלמידים האָבן געהאַלטן ריטער אין די הענט און יעדער האָט געגעבן אַ שמיץ. דער שטייגער בײַ אַזאַ מלקות איז געווען, אַז ווען אַ ײַנגל האָט געהאַט אַ בײַז האַרץ אויפֿן געשמײסענעם, האָט ער געגעבן אַ שטאַרקן ריס, און ווען ער איז געווען „חבר“, האָט ער געגעבן אַ לײכט שמיצעלע, למראית-עין; אַזוי ווי אָבער אויף דעם דאָרפֿס-ײַנגל האָבן אַלע געהאַט אַ בײַז האַרץ, ווי אויף אַ „מאַטשעק“, אַ דאָרפֿס-יונג, האָט יעדער אַרײַנגעלייגט דעם גאַנצן כּוח. ירוחמל האָט נישט געוויינט, – ער איז געווען אַ עקשן – אָבער ווי געטון האָט אים פֿונדעסטוועגן, און ער האָט געשלונגען די טרערן.

דערנאָך, אַז מען האָט אים חתונה געמאַכט מיט ר' איטשע-וואַלפֿס טאַכטער, מען האָט אים אַרײַנגעשטופּט אין אַ זײַדענער בעקעשע, איז אים געוואָרן נאָך ערגער:

דאָס יונגע, פֿרומע ווייבל האָט אים דעם טויט געמאַכט מיט איר צניעות, מיט אירע זיבן מאָל זעקס-און-דרייסיק טבילות, און אַ גאַנץ לאַנגע צײַט האָט געדויערט, ביז ער האָט זיך צוגעוויינט צו איר.

מיט דעם זײַדנצײג, איבעריקנס, האָט זיך דער זיידע אויך נישט איבעריק גוט געפֿילט. שטעלט זיך פֿאַר: אַ מענטש איז געוויינט אַ גאַנץ לעבן אין קאַפּאַטעס פֿון פּויעריש צײַג, און דאָ, אויף דער עלטער, צו ירוחמלס חתונה, האָט ער געמוזט אויף זיך אַרויפֿציען דעם „בגד-משי“. ער קער וויסן, אַז ר'איז פֿון הײַנט אָן ר' איטשע-וואַלפֿס מחותן – האָט מען אים אײַנגערוימט אויפֿן אויער.

נו, מילא... דער זיידע האָט פֿאַרציילט, אַז ער האָט זיך אין דעם  
זיידענעם בגד געפֿילט אַזוי ליכט, אַז ס'האָט זיך אים כסדר  
געדאַכטן: ער גייט אין די אונטערוועש...

אַז<sup>10</sup> האָט זיך אָבער ירוחם צוגעווינט צו זיין ווייב, און די  
צנועה האָט זיך צוגעווינט צו איר מאַן, איז עס געגאַנגען, ווי פֿון  
אַ לעכערדיקן זאַק... הענעלע – אַזוי האָט געהייסן ירוחמס ווייב –  
האָט שטענדיק געטראָגן אַ בויך אונטער דער נאָז, און געשיט מיט  
קינדערלעך, ווי אַ קאָזע מיט באַבקעס – אַלע יאָר אַ קינדעלע.

נאָך צוועלף יאָר צוזאַמענלעבן פֿון פֿאַרפֿאַלק, האָבן נאָר צוויי  
געפֿעלט צו אַ טוץ. שטענדיק זענען אין שטוב געהאַנגען נאַסע  
ווינדעלעך. דריי שוואַלבן האָבן זיך אַריבערגעפֿעקלט אויף יענער  
וועלט פֿון פֿאַרשידענע עפידעמיעס: פֿאַקן, שאַרלעך, דיפֿטעריט...  
אַ פֿערטס האָט דער קברן גענומען אין בוזים פֿון זיין גרויסן,  
שוואַרצן כאַלאַט, שוין אַ היפש ילד; און שוין גאָר צום סוף, נאָך אַ  
הפֿסקה פֿון שיינע יאָרן, איז ביי הענעלען געבוירן געוואָרן אַ  
קליינס, אָבער גאָר אַ פיטשינקס – אַ זיבעלע, און מיט דעם  
דאָזיקן „אויסקראַצעכץ“ האָט זיך הענעלעס טראַכט פֿאַרמאַכט.

דאָס איז שוין געשען אין דער סאַמע מלחמה ווען איבערן  
שטעטל זענען געפֿלויגן גראַנאַטן, אין אַ קעלער, צווישן צרות און  
פֿיין. דער טאַטע איז דערביי שוין נישט געווען. דעם טאַטן  
ירוחם האָבן קאָזאַקן מיטגעשלעפט אַלס „זאַקלאַדניק“ און  
אויפֿגעהאַנגען צוזאַמען מיט נאָך אַ מנין יידן הינטער פֿראַשניק.  
וועגן דעם דאָזיקן צאָרן, וועגן דעם מאַנס קידוש-השם, האָט זיך  
הענעלע דערוואַסט ערשט שפּעטער, ווען זי איז אויפֿגעשטאַנען  
פֿון דער קימפעט, און אין שטעטל זענען געווען די עסטרייכער.

דאָס אומגליק האָט זי אויפֿגענומען כמעט גלייכגילטיק. זי האָט גאַרנישט געזאָגט: האָט נישט געוויינט, האָט נישט געקלאָגט, האָט נישט געריסן די האָר פֿון קאַפּ. זי האָט אָנגעהויבן אַ סך צו דאַווענען, געזאָגט תחינות מיט אַ טרוקן קול. זי האָט געזאָגט טעג, געזאָגט נעכט, און צום זאָגן האָט גאַר קיין סוף נישט גענומען...

זי איז משוגע געוואָרן פֿאַר צרות, הענעלע ר' איטשע-וואָלפֿס, און איין מאָל, ווען קיינער איז אין שטוב נישט געווען, האָט זי זיך אַראָפּגעוואָרפֿן פֿון גאַניק און געשטאַרבן אין גרויסע יסורים. אַ תכלית אַזאַ פֿון טאַטע-מאַמע און עלף קינדער... דאָס זייגלינג האָט מען געגעבן צו אַ פּויערטע אויפֿן דאָרף צו דערציען; די איבעריקע, ביים לעבן געבליבענע קינדער, האָט משפּחה אין פֿאַרשידענע שטעט צו זיך גענומען. דער זיידע איז געווען אַ מכניס-אורח – האָבן זיינע אייניקלעך אין די ווינקלען ביי פֿרעמדע טישן געגעסן... צוגעוואָרימט... אַז אַך און וויי טאַטע-מאַמע אין קבר...

דער עלטסטער פֿון די יתומים האָט געהייסן נתן און איז געוואָרן אַ פּראָסטער אַרבעטאַרער – אַ גאַרבער; און דער צווייטער נאָך אים האָט געהייסן שמעון – שמעון שיפּריס האָט ער געהייסן. ער האָט זיך געבילדעט, געהאַלטן גוט די פֿעדער אין דער האַנט און געמאַכט אַ קאַריערע...

## Notes

---

- <sup>1</sup> כל-ימיו – Normally כל-ימו.
- <sup>2</sup> זינגען מה-יפית – fawning before one's master, singing the Friday night hymn :literally. See the Khone Shmeruk 1994 essay in *Tarbiz* 63, 119-133.
- <sup>3</sup> כטוב לב הפריץ ביין – when the squire feels good drinking his wine. See the Book of Esther, 1:10.
- <sup>4</sup> גראַסעווען – to prowl, to maraud.
- <sup>5</sup> פאַשליאַדעק – buttock, bum.
- <sup>6</sup> פראַסטאַ זמאַסטו – straight out with it.
- <sup>7</sup> שחיטת חוץ – outside, therefore lax slaughtering.
- <sup>8</sup> אָנכליאַיען – to ‘gulp down’; *Groyser verterbukh* cites this instance alone.
- <sup>9</sup> מְהַאי-טעמא – for this reason.
- <sup>10</sup> אַז – לאַז is what the text has. A printing error?